

# IT-TWAQQIF TA' PARROĊĊA GHAL-LVANT TA' GHAWDEX U KEMMUNA FL-1688

Daniel Meilak

Hafna ttentaw janalizzaw u jinterpretaw dak li gara fit-28 ta' April 1688. Hafna wkoll setghu kienu l-motivi taghhom. Kull bniedem, anke l-istoriku, ghandu l-preġudizzji u l-forma *mentis* tiegħu, kif ukoll, kull storiku huwa prodott ta' soċjetà, kultura li fiha jgħix u jimrah. Li niċċdu dan inkunu qed naqtgħu l-bniedem mill-umanità ta' tangibbli tiegħu li tiegħu postha fi żmien u spazju. Dawk li interessaw ruhhom jistudjaw il-ġenesi tal-parroċċa ġdida għal-Lvant ta' Ghawdex fl-1688, terġa', lanqas ma kienu kollha storiċi – hafna minnhom kienu biss dilettanti. Dan ma għen xejn biex l-affarijiet jissolvew. Anzi, kompli habbel il-kobba - li minnha nfisha diġà ma kinitx xi avventura eċitanti u pjaċevoli bħal tar-*Robinson Crusoe* - biex, jekk almenu ma tinhallx, jinstabilha mqar xi tarf.

L-istorjografija (jekk tikkwalifika li tiġi msejha hekk) li trattat dan l-istudju partikulari fil-passat u anke riċentament tista' tinqasam fi tlieta. Hemm dawk li kienu motivati, jekk mhux ukoll ikkummissjonati min-naħa 'l waħda. Bl-istess manjiera min-naħa l-oħra, u dawk li kienu aktar newtrali, anke jekk waslu biex hađu xi pożizzjoni partikulari. X'tistenna mill-ewwel żewġ kategoriji? Generalment, kulhadd dawwar il-legittimità tal-parroċċa fuq in-naħa tiegħu. F'hafna mill-istudji li saru, in-nuqqas ta' ogġettività, mhux talli kienet trattata halli ma tgħarraqx kollox fis-sugġettività, imma talli kienet rampanti u determinattiva. Sal-lum donnu għadu sugġett li johloq kontroversja kull darba li ssemnih, u jkun hawn min jgħidlek: 'Oqgħod attent halli ma taqlax inkwiet.'

Xhin nirrifletti dwar dan kollu, nirrealizza kemm l-istorja għadha użata għal xi kwalifika ta' legittimità li individwu jew komunità jista' jkollha fuq haddiehor. Barra minn dan, għadha wkoll storja parrokjalista li aktar mill-ġid, hsara tista' tagħmel. Id-djalettika ta' 'aħna' u 'huma', tal-'jien' u l-'iehor' hija rifless ta' kumplessità li nsufri biha, xi waqtiet b'mod esagerat, aħna l-Maltin – f'hafna oqsma. Hija taqbida għall-identità li bhala nazzjon zgħir dejjem ried ifittex u jmantni; identità li dejjem kellha tiddistingwi ruħha mir-realtà tal-bqija li hi hafna akbar, mostruza u tista' tiblagħna f'kemm trodd salib. Nasal biex ngħid ukoll li forsi għadna ma mmaturajniex biżżejjed biex nistudjaw l-affarijiet b'mod aktar intelligibbli, onest u b'motivazzjoni waħda – it-fittixija għall-verità, anke jekk din tal-aħħar hija kumplessa (jekk mhux ukoll xi drabi tfieri u toħroġ id-demmi), daqs kemm hu kumpless il-bniedem u dejjem f'xifer l-irdum għax mheddha bir-relattivizmu, bħal garra fina fina li tista' tinkiser.

Dan l-artiklu ser jipprova jorjenta l-perspettivi u jerga' jevalwa l-evidenza ta' kif setghu sehħew il-ġrajjet. Ma naspira bl-ebda mod li dan li ser nikteb huwa perfett, jew li huwa finali u inkontestabbli, imma ser nittenta

nagħti l-aħjar. L-originalità ewlenija ta' dan l-artiklu se jkun prinċipju, jew aħjar, distinzjoni li ser nintroduċi ma' dawk li kitbu qabli. Meta flejt l-evidenza dehrli li hemm bżonn nelenka d-distinzjoni bejn dak li gie intenzjonat u promulgat b'mod uffċjali u formali, (jigifieri mill-isqof, il-vigarju generali, in-nutar u oħrajn li kollha kemm huma kienu barranin – mhux mill-inħawi in kwistjoni), u dak li gie mifhum u mwettaq fil-prattika u b'mod informali (jigifieri min-nies infushom li kellhom jgħixu dawn il-bidliet, bħall-kappillan Bernard Haber u oħrajn).

## Id-dikotomija

Stampa generali ta' kif kienet imqassma l-popolazzjoni Ghawdxija jagħtiha ċensiment li kien sar fl-1667. Ghawdex kellu popolazzjoni ta' 4,168 ruh. In-Nadur kien fih 178 ruh jgħixu f'37 dar. Biex inqabbluh – dan huwa sostanzjalment inqas mix-Xewkija (403 ruh) u l-Għarb (324 ruh). Fil-fatt dawn kienu l-akbar irhula ta' Ghawdex, naturalment wara l-Kastell u s-subborg, u kienu huma l-ewwel reġjuni barra r-Rabat li twaqqfu parroċċi (1678 u 1679 rispettivament). Izda n-Nadur kien fih nies daqs bejn wiehed u iehor ta' Sannat li kien fih 173 ruh. Mill-banda l-oħra, il-Qala kellha biss 65 ruh jgħixu f'14-il dar, inqas minn terz tal-popolazzjoni tan-Nadur u kważi daqs l-Imgarr (57 ruh f'14-il dar), Marsalforn (55 ruh), u l-Fontana (61 ruh). Kemmuna kien fiha 27 ruh fi 8t idjar. B'kollox, skont dan iċ-ċensiment tal-1667 (21 sena qabel it-twaqqif), it-territorju li twaqqaf parroċċa kien fih 327 ruh jgħixu f'73 dar. Iċ-ċensiment mela jhallina b'dan il-kwadru.<sup>1</sup>

Wara li kienet inhasset il-ħtieġa għall-qtugħ ta' parroċċi godda f'Ghawdex minn snin qabel u b'mod immedjat sa mill-1687, kien bid-digriet 'Cum In Prima', li permezz tiegħu, l-Isqof ta' Malta u Ghawdex Davide Cocco Palmieri (1637-1711) fit-28 ta' April 1688, waqqafhom. Dakinhar il-parroċċi l-godda kienu f'din l-ordni u b'dan l-isem: Santa Margerita ta' Sannat, Sant'Anton tax-Xagħra, Santa Marija tal-Qala u Santa Marija taż-Żebbuġ.<sup>2</sup> Minbarra li d-digriet isemmi dan, huwa jidhol ukoll xi ftit iżjed fid-dettall f'kull parroċċa ġdida li kien qed iwaqqaf. Li jinteressa l-aktar hawn huwa dwar Santa Marija tal-Qala. Punt inkontestabbli hu li din il-parroċċa l-ġdida kienet tinkorpora fiha l-Lvant ta' Ghawdex u Kemmuna.

Id-digriet huwa kemmxejn twil, iżda parti minnu li trid tingħata l-importanza li tixraqilha hija fejn jiġi dikjarat li dawn il-parroċċi qed jitwaqqfu - fit-tieni folja. Id-digriet itenni hekk:

*Declarantes ex tunc in antea et in perpetuum Ecclesias praefatas S[an]ctae Margeritae ta' Sannat, S[an]cti Antonii de la Caccia, S[an]ctae Mariae de la Cala et S[an]ctae Mariae Virtutum sive Assumptionis de Zebug,*

*Sanctus. Declaraciones ex tunc in antea et in perpetuum Ecclesie  
 factas s. Margarite ta' Sannat, s. Antonij de la Caccia, s.  
 Marije de la Qala, et s. Marije Virtutum, sive Assumptionis  
 de Zebbug seu aliis in locis a Nobis infra designandis de novo  
 construendas esse vere ac cum effectu Parochiales, et Curatas  
 distinctas, et adinvicem separatas cum Populo et Populis, ibidem  
 respective habitantibus, et a Matrice Ecclesia Collegiata eiusq;*

Il-kliem li bih id-digriet 'Cum In Prima' jwaqqaf il-parroċċa fl-1688.

*seu alias in locis a Nobis infra designandis de novo  
 construendas, esse vere ac cum effectu Parochiales et  
 Curatas distinctas, et ad invicem separatas cum populo,  
 et populis ibidem respective habitantibus...*<sup>3</sup>

li bil-Malti tiġi tradotta:

Filwaqt li niddikjaraw li minn issa 'l quddiem u għal  
 dejjem l-imsemmija knejjes ta' Santa Margerita ta' Sannat,  
 ta' San Anton ta' Caccia, ta' Santa Marija tal-Qala, u  
 ta' Santa Marija tal-Virtujiet jew Intellgħa s-Sema taż-  
 Żebbuġ, jew inkella oħrajn li għandhom jinbnew mill-  
 għdid f'imkejjen li jiġu minna indikati iktar 'il quddiem,  
 huma verament u b'effett [immedjat] magħżula bhala  
 parrokkjali taht it-tmexxija ta' Kappillan, u wahda wara  
 l-oħra mifruda bil-poplu [tagħhom], u bin-nies li jghixu  
 fl-inhawi rispettivi...<sup>4</sup>

Ftit hemm lok għal misinterpretazzjoni f'dawn il-  
 linji. L-isqof Cocco Palmieri waqqaf erba' parroċċi li  
 tnejn minnhom kienu għadhom bla knisja parrokkjali.  
 Jiġifieri meta d-digriet isemmi li qed jaqta' l-erba'  
 parroċċi msemmija qed jitkellem mill-knejjes ta' Sannat  
 u taż-Żebbuġ għaliex dawk kellhom jibqgħu l-istess  
 knejjes fl-istess post iżda jiġu modifikati. Però fejn  
 isemmi 'jew inkella oħrajn li għandhom jinbnew mill-  
 għdid f'imkejjen indikati iktar 'il quddiem,' qed jirreferi  
 għal dik tax-Xagħra u tal-Qala li kellhom jinbnew  
 aktar tard kif indikat. Fi kliem aktar sempliċi u dirett,  
 fir-rigward tal-parroċċi ta' San Anton tax-Xagħra u ta'  
 Santa Marija tal-Qala, l-isqof kien qed jahtar knisja  
 parrokkjali li għadha ma teżistix, jew ahjar, teżisti biss  
 bhala kuncett *a priori*. Dan ikompli jagħmel sens ukoll  
 fid-dawl ta' dan li ġej.

Iktar 'il quddiem fid-digriet, meta jiġu ċċarati l-limiti  
 u l-beni tal-parroċċi l-ġodda, għall-parroċċa tal-Lvant  
 ta' Ghawdex hemm hekk: 'Ahna nordnaw lil Dun  
 Bernard Haber biex jibni għall-kumdità tal-poplu  
 knisja parrokkjali fuq spazju pubbliku fuq l-gholja Ta'  
 Nadur...'<sup>5</sup> Dan jikkawża ċertu implikazzjonijiet, jekk  
 mhux ukoll paradoss. Ifisser li l-knejjes ta' Sant'Anton  
 tax-Xagħra u Santa Marija tal-Qala<sup>6</sup> qatt ma kienu  
 knejjes parrokkjali b'mod uffiċjali, jew formali. Kienu  
 użati biss bhala knejjes li jaqdu l-htigijiet reliġjużi tal-  
 insara rispettivi: fil-prattika jaqdu l-funzjoni li suppost

taqdi knisja parrokkjali, iżda mhux uffiċjalment knejjes  
 parrokkjali, tal-inqas skont id-digriet tal-1688. Hemm  
 ċar li l-knejjes parrokkjali f'dawn il-parroċċi l-ġodda  
 kienu dawk li ser ikunu mibnija. Konsistentament,  
 meta mbagħad jiġi biex jahtar il-kappillani l-ġodda, id-  
 digriet jagħmel differenza bejn il-parroċċi ta' Sannat u  
 taż-Żebbuġ ma' dik tax-Xagħra u tal-Qala. Fir-rigward  
 tal-ewwel tnejn jgħid dwar kif dawn huma kappillani  
 tal-knejjes parrokkjali eżistenti, waqt li għal dik tax-  
 Xagħra u Santa Marija tal-Qala jgħid li dawn huma  
 kappillani tat-territorju, u ma jzidx li huma wkoll  
 tal-knisja taht l-istess titlu għax il-knisja parrokkjali  
 tagħhom kienet għadha trid tinbena.<sup>7</sup>

Dan mhux argument ġdid. Diġà sostnieh Alexander  
 Bonnici fl-1988.<sup>8</sup> Joseph Bezzina riċentament alluda  
 wkoll għalih fil-kuntest tal-parroċċa tax-Xagħra.<sup>9</sup> Kif  
 kien, iżda, possibbli li titwaqqaf parroċċa mingħajr  
 knisja parrokkjali eżistenti (u damet hekk għal snin  
 shaħ sa meta tlestiet il-knisja l-ġdida fuq l-gholja 'Ta'  
 Nadur')? Li wiehed jimmaġina li dan mhux possibbli  
 huwa fallaċju. Id-Drittu Ekklezjastiku dak iż-żmien  
 kien jifhem b'parroċċa bhala entità ġuridika marbuta  
 ma' territorju, u mhux neċessarjament ma' knisja  
 parrokkjali.<sup>10</sup> It-territorju ta' din il-parroċċa l-ġdida  
 għal-Lvant ta' Ghawdex huwa ċar u kien jinkludi fih  
 il-Qala, in-Nadur, Ghajnsielem, l-Imġarr u Kemmuna  
 fost oħrajn.

Fl-ahħar lista semmejt l-ewwel il-Qala. Jibqa' aspejt  
 mid-digriet li jrid jiġi spjegat ahjar. Qabel ma' wiehed  
 jaqbad ifajjar li fl-1688 twaqqfu Ta' Sannat, ix-Xagħra,  
 in-Nadur u ż-Żebbuġ bhala parroċċi ġodda, irid  
 jiġi kkunsidrat dan li ġej. Fid-digriet 'Cum in Prima'  
 m'hemm imkien b'mod esplicitu li qed titwaqqaf il-  
 parroċċa tan-Nadur. Il-hin kollu tiġi msemmija Santa  
 Marija tal-Qala. L-iżball ta' whud kien li dawn qabdu  
 u kkonkludew li qed jirreferi l-hin kollu għall-knisja ta'  
 Santa Marija tal-Qala. Konkluzjoni għaġġelija. Dan fil-  
 fatt mhux dejjem minnu. Fid-digriet, meta tissemma  
 din il-parroċċa in kwistjoni u kif ser ikunu l-limiti  
 tagħha, hemm sikwit imsemmi 'reġjun, jew contrada  
 S. Maria tal-Qala': imma din mhux il-knisja!<sup>11</sup> Jiġifieri  
 bil-Qala kien qed jirreferi għat-territorju tal-parroċċa  
 l-ġdida mhux għall-knisja ta' Santa Marija tal-Qala.

Filfatt, aktar qabel, meta jiġu definiti l-beni u l-limiti tal-parroċċa tax-Xagħra d-digriet jgħid li l-wied tar-ramla nofsu jagħmel mal-imsemmija parroċċa tax-Xagħra u n-nofs l-iehor 'jithalla għall-Qala,'<sup>12</sup> u l-istess, meta jirreferi għall-inhawwi tal-parroċċa tal-Lvant ta' Ghawdex, id-digriet isemmi 'contrada tal-Qala u l-pertinenzi tagħha, jiġifieri n-Nadur, Kemmuna u r-Ramla...'<sup>13</sup>

Kif jista' dan li għidt jiġi interpretat? Ix-xenarju hu dan: l-isqof iwaqqaf parroċċa-territorju li jsemmiha Qala u li bhala knisja parrokkjali kellha wahda destinata li tinbena fuq l-gholja 'Ta' Nadur', li għad-digriet kienet biss 'pertinenza' tal-Qala. Minkejja li iktar 'il fuq għe spjegat li twaqqfet parroċċa li l-knisja tagħha kellha tkun fl-inhawwi msejha ta' Nadur, imma d-digriet din il-parroċċa jagħtiha l-isem ta' Qala. Il-konfużjoni ta' Dun Bernard Haber (1634-1705) setgħet kienet proprju din. Kif il-parroċċa uffiċjalment jisimha 'Qala', imma ċ-ċentru ġeografiku tagħha u fejn kienet ser tinbena l-knisja parrokkjali l-għdida, li bħal kull oħra kellha tkun il-qalb tal-parroċċa, kien in-Nadur? Tant hu minnu li din il-parroċċa tissejjaħ Qala, li għaxar snin wara nsibu referenza aktar ċara. Fil-Viżta Pastoralis li saret fl-1698 mill-Vigarju Ġenerali Mons. Antonio Manso hemm mnizzel ċar li l-parroċċa jisimha 'Casalis Cala'.<sup>14</sup>

Mhux hekk biss, imma waqt li l-Qala hija kwalifikata bhala *casalis*, jiġifieri raħal, in-Nadur imsemmi bhala biss *contrada*, jiġifieri naħa jew parti minn entità aktar rikonoxxuta, f'dan il-każ tal-Qala – in-Nadur parti mill-Qala.<sup>15</sup> Dan hu evidenza li tikkonferma li l-parroċċa tal-Lvant ta' Ghawdex kienet uffiċjalment magħrufa bhala *Casalis Cala*. Dak iż-żmien mat-twaqqif ta' parroċċa, naħa kienet tiġi mghollija għal-istatus ta' *casalis*. Il-fatt li fl-1698 (għaxar snin wara t-twaqqif) il-Qala kienet saret *casalis* u n-Nadur kien għadu riferut bhala *contrada* jaċċenna u jkkonferma l-'Cum in Prima' li uffiċjalment kien inftehem li l-parroċċa tal-Lvant ta' Ghawdex kienet magħrufa bhala l-Qala. Bonnici żbalja meta poġġa d-deskrizzjoni ta' Giovanni Antonio Ciantar lin-Nadur bhala 'villaggio', jiġifieri raħal, fil-kuntest tat-twaqqif tal-parroċċa,<sup>16</sup> għaliex dan il-ktieb hareġ fl-1780 meta n-Nadur kien ilu meqjus raħal.<sup>17</sup>

Dan kollu li ngħad s'issa hawn fuq huwa b'mod uffiċjali kif fehmu l-affarijiet. Izda fil-prattika bħal donnu kien

mod iehor. Fil-fatt, fid-dokumenti li għandna wara hemm fejn Haber jikteb 'Kappillan ta' din il-parroċċa,' mingħajr ma jispeċifika fejn, għaliex kif isemmi Bonnici, 'billi l-knisja parrokkjali kienet għadha ma nbniex, għall-ewwel, hu [Haber] hassha diffiċli jsejjaħ lilu nnifsu "Kappillan tan-Nadur."<sup>18</sup> Jidher li dan in-nuqqas ta' ftehim għe kkoreġut mill-ewwel minn Haber. Fl-1695 hu jirreferi għalih innifsu 'Kappillan tan-Nadur' u xi snin qabel fl-1691 diġà l-kappillan tax-Xewkija rrefera għalih bhala 'Kappillan tan-Nadur.' L-1699 minbarra li hija sena importanti għaliex fiha għall-ewwel darba nsibu li l-knisja parrokkjali kienet iddedikata lil San Pietru u San Pawl, hija sinifikanti wkoll li fiha għall-ewwel darba n-Nadur jissemma bhala 'Casalis' mill-awtoritajiet Ekkleżjastiċi.<sup>19</sup> Dan b'mod uffiċjali. Fil-prattika, għal Dun Bernard Haber in-Nadur kien ilu bl-istatus ta' raħal (jikkonferma li hu fehem il-parroċċa għan-Nadur mela) u hekk isejjaħlu fl-1695.<sup>20</sup> Fl-1719 imbagħad, mappa ta' Malta u Ghawdex uriet kif in-Nadur kien imsejjaħ 'Casale' u mhux il-Qala.<sup>21</sup> Għal Agius de Soldanis, li kien qiegħed jikteb biss ftit deċennji wara dawn il-ġrajjet, in-Nadur kien 'raħal', kien 'it-tielet [parroċċa] li waqqaf l-Isqof Cocco Palmieri fis-sena 1688' u jolqot il-musmar fuq rasu meta jgħid il-fatti eżattament kif kienu graw: li l-poplu 'għall-ewwel beda *jiddobba* bil-knisja tal-Madonna tal-Qala...'<sup>22</sup> Dan juri kif fil-prattika kienu interpretati l-affarijiet verament. F'*Malta Illustrata* imbagħad Abela-Ciantar fl-1780 isemmu li n-Nadur huwa *villaggio*, waqt li l-Qala kienet *contrada* (tiegħu).<sup>23</sup> Dawn ir-referenzi jiswew mitqllu deheb għaliex juru kif inftehem id-digriet, mhux minna – aktar minn 325 sena wara - imma fil-prattika min-nies li kienu qed jgħixu fi żmien u li kien direttament jaffettwahom.

Wara dan kollu, il-konklużjoni tkun din. Kien hemm dikotomija bejn kif fehmu l-affarijiet l-uffiċjali (l-Isqof u dawk li kienu responsabbli mil-legalitajiet tat-twaqqif tal-parroċċa u tal-Viżti Pastoralis), u kif inftehemu l-affarijiet fil-prattika, jiġifieri min-nies li kienu jgħixu fil-postijiet f'dak iż-żmien. B'mod uffiċjali l-parroċċa għet imwaqqfa u msejha bhala l-Qala, b'ordni li l-knisja parrokkjali tinbena fuq il-parti tal-Qala msejha 'ta' Nadur'. Izda fil-prattika, mal-ħsieb u l-bidu tal-bini ta' din il-knisja parrokkjali l-għdida, iċ-ċentru soċjali u

Visitatio Parochialis Ecclesie sub titulo Sancte Marie Virginis  
Casalis Calo.  
Die Dominica infra Octavam Ascensionis Domini Jesu Christi  
Indivina May 1698. De parochia.

Il-Bidu tal-Viżta Pastoralis tal-1698.

religjuż beda jdur magħha u allura l-parroċċa b'dew isejhulha Nadur l-ewwel fil-prattika, u mbagħad anke uffiċjalment. Haber innifsu jattesta għalih dal-fatt li d-digriet isemmi l-Qala, imma fil-prattika fehmu li l-parroċċa hi n-Nadur. Mal-mixja tas-snin, il-parroċċa ma baqgħetx tiġi magħrufa bhala *Casalis Cala*, imma Nadur, għax fil-prattika hemm kien sar iċ-ċentru tagħha u l-kappillani ġarrew ir-registri, dokumenti u anke oġġetti sagri mill-Qala lejn in-Nadur. Fi ftit snin din il-parroċċa tal-Lvant t'Għawdex kulhadd beda jifhimha bhala tan-Nadur. It-tensjoni ta' din id-dikotomija u konfużjoni kienet tinhass sew fl-1698. L-istess Viżta Pastoral li ssejjaħ il-parroċċa bhala 'Casalis Cala' fit-titlu, kif giet uffiċjalment imwaqqfa, imbagħad tmur tirreferi għal Haber bhala 'Kappillan tan-Nadur'!<sup>24</sup> Finalment allura, wara l-1688, il-prassi kienet rebhet b'mod naturali fuq dak li ġie msemmi b'mod uffiċjali, u dan jikkonfermawh dawk kollha li jirreferu għall-'parroċċa tan-Nadur' mill-aħħar deċennju tas-seklu sbatax 'il quddiem. Dan jispjega s-sitwazzjoni kif baqgħet sal-lum.

### **Knisja parrokkjali li qed tinbena u San Pietru u San Pawl**

Apparti minn hekk, xi haġa oħra interessanti hija li fil-Viżta Pastoral tal-1698 tissemma referenza għall-knisja parrokkjali bl-isem ta' 'B.M.V. ta' Nadur'. Din ma tidhirx li hi referenza għall-knisja ta' Santa Marija tal-Qala, imma għall-knisja parrokkjali li kienet qed tinbena fin-Nadur. Uffiċjalment, sal-1698, din il-knisja l-ġdida wkoll kienet rikonnoxxuta bhala ddedikata lill-Madonna (ma nafux taht liema titlu). Fil-fatt, il-Viżta Pastoral ssemmi li fil-knisja parrokkjali l-ġdida, li kienet 'fil-maġġor parti tagħha mibnija,'<sup>25</sup> kien hemm 'ikona' bil-Madonna fin-nofs u San Pietru u San Pawl fuq kull naha.<sup>26</sup> L-istess, din il-knisja l-ġdida kienet qed tinbena 'fil-parti superjuri tal-Casalis [il-Qala], fil-contrada ta' Nadur.'<sup>27</sup> Izda mis-sena 1698 sal-1699, minkejja li kienet għaddiet biss ftit aktar minn sena, naraw qabza importanti. Alexander Bonnici jidher li din il-Viżta tal-1699<sup>28</sup> ma tantx taha importanza, għaliex jargumenta li 'l-viżti pastorali tas-snin 1698 u 1699 jixxiebhu. Għalhekk norbtu fuq l-eqdem.'<sup>29</sup> Izda din l-assunzjoni wasslitu biex jaqbeż dettall mill-aktar fundamentali għall-bidu tal-kult lejn San Pietru u San Pawl fin-Nadur. Id-dettall li qabeż lil Bonnici kien dak li tghid il-Viżta Pastoral tas-26 t'Ottubru 1699: 'il-[knisja] Parrokkjali l-ġdida taht l-Invokazzjoni tal-Qaddisin Appostli Pietru u Pawlu fir-Raħal, jew Reġjun Nadur...'<sup>30</sup> Din hija l-ewwel referenza fl-istorja li turi li l-knisja parrokkjali l-ġdida kienet iddedikata lil San Pietru u San Pawl, minkejja li l-kwadru kien għadu l-istess wiehed imsemmi fis-sena ta' qabel (1688), jiġifieri l-Madonna fin-nofs u San Pietru u San Pawl hdejjha.<sup>31</sup> Din Bonnici, minhabba li ta l-ġenb lill-Viżta Pastoral tal-1699, ma jsemmiha mkien. Dan minkejja li jsemmiha bosta snin qablu Karm Caruana, li milli jidher apprezza dan id-dettall hafna aktar minn Bonnici u probabbli rah hu stess għaliex isemmi li qiegħed fil-Kurja ta' Malta.<sup>32</sup> Fil-fehma tiegħi, din l-ewwel referenza li qatt teżisti għal meta San Pietru u

San Pawl kienu patrni tan-Nadur, hija fundamentali u jisthoqqilha l-importanza li tixraqilha.

Xorta waħda għadna fil-ghama għal x'wassal li l-knisja parrokkjali tan-Nadur tiġi ddedikata lil San Pietru u San Pawl, izda issa nistgħu nġid li uffiċjalment, id-dedikazzjoni tal-knisja inqalbet minn dik tal-Madonna sal-1698 għal San Pietru u San Pawl fl-1699, f'temp allura ta' ftit aktar minn sena. Ghid li ma nistgħux inkunu nafu eżatt kif saret l-għażla favur San Pietru u San Pawl sabiex ikunu protetturi tal-parroċċa tan-Nadur. Izda teorija plawsibbli hafna hija din li ġejja. Waqt li fl-1698 meta tissemma l-Madonna bhala titular tal-parroċċa fil-Viżta kien tela' n-Nadur il-Vigarju Generali Mons. Antonio Manso,<sup>33</sup> għal dik tal-1699 li fiha jissemmew San Pietru u San Pawl patrni, kien tela' l-Isqof Cocco Palmieri nnifsu.<sup>34</sup> Din tista' tkun indikazzjoni li mhux ta' min jarmiha li l-Isqof innifsu kellu sehem mill-għażla taż-żewġ Appostli bhala titular tal-knisja proprju waqt iż-żmien li qed insemmu, u nżommu dejjem f'moħħna li dawn kienu diġà jakkumpanjaw lill-Madonna fil-kwadru titulari. Imbagħad minn meta saret il-Viżta, jiġifieri nhar is-26 ta' Ottubru 1699 'il quddiem, ir-referenzi għal San Pietru u San Pawl jibdew jizdiedu gmiellhom.<sup>35</sup> Jista' jkun li kien l-isqof Cocco Palmieri nnifsu li waqt din il-Viżta tas-26 ta' Ottubru 1699, quddiem il-kwadru tal-Madonna b'San Pietru u San Pawl magħha ddecieda li din il-knisja kellha tkun iddedikata liż-żewġ Appostli? Dan jista' jissahħah bil-fatt li mis-26 ta' Ottubru 1699 'il quddiem, il-knisja tan-Nadur dejjem tiġi referuta bhala ta' San Pietru u San Pawl, u qatt aktar tal-Madonna.

Meta sar il-kwadru ta' San Pietru u San Pawl li hemm illum u min pitru ma nafux. Nafu biss li sal-1716 kien f'postu fil-knisja parrokkjali.<sup>36</sup> Ftit deċenni biss wara l-eżekuzzjoni tiegħu diġà kienet nibtet ix-xniegħa li dan kien ta' Mattia Preti (li miet fl-1699), u fil-fatt, Padre Pelagio kien konvint minn dan.<sup>37</sup> Mill-banda l-oħra, ir-ricerka fir-registri tal-magħmudija biex neżaminaw kemm u meta nġhata l-isem Pietro Paolo lil trabi Nadurin ma tantx kienet konklussiva. Insibu li l-ewwel darba li tarbija Nadurija tissemma għaž-żewġ Appostli kien pjuttost kmieni; dan kien Pietro Paolo Borg li tgħammed nhar it-30 ta' Lulju 1690. Huwa possibbli li l-kwadru titulari l-antik bil-Madonna u San Pietru u San Pawl kien diġà jinsab fin-Nadur? Imbagħad it-tieni darba jkun Pietro Paolo Portelli fis-27 ta' Jannar 1702. Interessanti hafna kif f'Ġunju tal-1707 kien hemm tliet trabi f'daqqa msemmija għall-Appostli patrni: Pietro Paolo Spiteri (1 ta' Ġunju), Pietro Paolo Debono (9 ta' Ġunju) u Pietro Paolo Mercieca (26 ta' Ġunju). X'seta' kien li ġieghel tliet trabi li jissemmew Pietro Paolo f'temp ta' inqas minn xahar, liema proporzjon kien wisq kbir meta mqabbel mas-soltu? Fil-fatt, minn 370 tarbija li tgħammedu fin-Nadur bejn il-15 ta' Lulju 1689 u s-26 ta' Ġunju 1707 kien hemm biss 5 minnhom imsemmija Pietro Paolo li tlieta minnhom huma fl-istess xahar.<sup>38</sup> X'setgħet kienet il-kawza ta' dan? Xi haġa relatata ma' dawn l-Appostli? Forsi l-kwadru titulari l-ġdid kien wasal fl-1707? Dawn huma biss mistoqsijiet ipotetiċi u spekulattivi li storikament ma jistgħux jiġu pruvati qabel ma tinstab evidenza konkreta.

Comparuit coram Periti' admi' dno Can' dno Antonio Maria Francis Sull'  
- Nuntius d'no Bernardus Haber Parochus Par' Beate' A. M. P. in  
- Nadur ad visitationem et correctionem: dno suo Rng. v. subnuncius quidam  
- dno dno dno admittit et per amantiss. fons.

Il-Vizta Pastorali tal-1698 issemmi l-knisja parrokkjali ġdida fin-Nadur ddedikata wkoll lill-Madonna.

*discedens se contulit ad visitandum Ecclesiam sub titulo Immaculatae  
Conceptionis B. M. V. dict. della Cala, in qua promodo exercetur Cura  
Animarum donec erit expleta fabrica novae Parochialis sub Invo-  
catione Sanctonum Apostolorum Petri et Pauli in Casali, sive Regione  
Nadur et cum prope ejus facta brevi mora in Turi dicta Ecclesia*

L-ewwel darba li qatt insibu li l-knisja parrokkjali l-ġdida tan-Nadur kienet iddedikata lil San Pietru u San Pawl. (1699)

Sempliciment qed inpoġġihom ghar-riflessjoni u bhala thegġiga għall-istudju aktar profond ta' dan il-perjodu. Sal-1720 imbagħad, skont Agius de Soldanis, il-festa tal-Appostli martri Pietru u Pawlu kienet diġà qed tiġi ċelebrata l-Buskett ukoll u n-nies kienu 'jpoġġu f' dan il-ġnien jieklu u 'jiżfnu sakemm jasal hin it-tigrija tal-bhejjem li ssir wara l-għasar.<sup>39</sup>

Għaddew is-snin, anzi, 184 sena, meta fl-1872 l-istess Qala kellha tiġi mwaqqfa parroċċa mill-isqof ta' Għawdex Antonio Grech Delicata Testaferrata (1813-1876). Matul l-istorja tagħha, il-knisja tal-Kuncizzjoni giet stabbilita bhala knisja parrokkjali b'mod ufficjali biss dakinhar. L-erezzjoni tal-parroċċa fil-Qala tal-1872 ma tfissirx li l-Qala nqatgħet darbtejn. Il-parroċċa tal-1688 li kien jisimha Qala, b'mod naturali maż-żmien giet mifhuma bhala Nadur, anke għaliex minhabba li l-isqof ordna l-bini tal-knisja parrokkjali fin-Nadur. Bil-kriterji tal-lum, u mingħajr l-ebda sens ta' xi kompetizzjoni jew parrokkjaliżmu, l-istorja tindika li l-parroċċa li illum hija ta' San Pietru u San Pawl fin-Nadur, tista' legittimament titraċċa l-orijini tagħha f' dik il-parroċċa li twaqqfet ufficjalment fl-1688, minkejja li f' ċirkustanzi differenti, waqt li ta' San Guzepp u l-Kuncizzjoni fil-Qala twaqqfet fl-1872.

Nixtieq irrodd hajr lil xi persuni li għenuni fil-bini ta' dan l-artiklu. L-ewwel lil Mons. Dr Joseph Bezzina li provdieli aċċess għal xi materjal primarju. It-tieni lis-Sur George Francis Vella li tiegħu hi t-traskrizzjoni u t-traduzzjoni mil-Latin fl-ewwel u fit-tieni faċċata. It-tielet lis-Sur Dennis Mifsud li provda l-kuntatt ma' Dr Pietro Villotta, kanonista. Nirringrazzja wkoll lis-Sur

Stanley J. Portelli għall-provediment ta' xi referenzi u għad-diskussjoni miegħu ta' partijiet mill-artiklu.

© Daniel Meilak B.A. (Hons) (Melit.) • 2014.

#### Referenzi;

- 1 <http://aboutmalta.com/gozo/bezzina2.html> (aċċessat 17 Marzu 2014).
- 2 'Cum in Prima', Notarial Archives Valletta (NAV), R 792/10, Atti Giovanni-Battista Dorbes, 28 April 1688, 1r.
- 3 Ibid., 2v.  
Traskrizzjoni tas-Sur George Francis Vella.
- 4 Traduzzjoni tas-Sur George Francis Vella.
- 5 'Cum in Prima', 6r-v  
Traduzzjoni ta' Alexander Bonnici: Alexander Bonnici, *In-Nadur Isir Parroċċa fis-Sena 1688*, (Malta, Religjoni u Hajja, 1984), 19.
- 6 Il-Knisja tal-Kuncizzjoni, magħrufa bhala Santa Marija tal-Qala ma nafux eżattament meta nbriet. Fl-1575 il-Viżitatur Appostoliku Mons. Dusina kien sabha mħarbta u mitluqa wara l-attakki tal-furbani. Dan ipprofonaha u għalaqha. Imma din ma sofrietx id-destin ta' hafna kappelli kampanjoli oħrajn. Il-ħrara lejha kienet bil-wisq kbira. In-nies kienu jriduha. Sewwewha, bnawha sagristija u zuntier u sal-1615 kienet wahda mill-aktar knejjes miżmumin tajjeb. Il-Knisja kienet iddedikata lil Santa Marija, jew ahjar Tluġ is-Sema tal-Madonna. Izda fl-1615, l-Isqof Cagliares iddeċiedha li jibdilha t-titular għal dak tal-Kuncizzjoni.
- 7 'Cum in Prima', 5v.  
Dwar d-differenza bejn *contrada* jew knisja meta tissemma Santa Marija tal-Qala ara aktar l-isfel.
- 8 Bonnici, 1988, 18.
- 9 Joseph Bezzina, 'It-Twaqqif tal-Parroċċa tax-Xagħra 325 Sena Ilu', *Ix-Xagħra*, Milied 2013, 22-27.
- 10 Tagħrif ikkomunikat lili minn Dr Pietro Villotta, kanonista. Permezz ta' email li kopja tagħha merfugħa għandi. (17 Marzu 2014).
- 11 'regionis, sive contrada S. Maria de la Cala' 'Cum in Prima', 5v.
- 12 Ibid., 5v.
- 13 Ibid., 6r.

- 14 Arkivju Arċiveskovili ta' Malta (AAM), Visitaciones Pastorales (VP) XXV, 547v.
- 15 Ibid., 549r.
- 16 Alexander Bonnici, *In-Nadur: Ġrajjet Kolleġġjata u Bażilika Mxebbilkin fil-Hajja Soċjali t'Għawdex*, Vol. 1 (Malta, Reliġjon u Hajja, 1984), 94.
- 17 Giovanni Francesco Abela u Giovanni Antonio Ciantar, *Malta Illustrata Ovvero Della Descrizione di Malta Isola nel Mare Siciliano con le sue Antichità, ed Altre Notitie*, Vol. 3 (Malta, Giovanni Mallia, 1780), 242.  
Dan il-ktieb li semmejna huwa revizzjoni aġġornata tal-ktieb famuż ta' Abela:  
Giovanni Francesco Abela, *Della Descrizione di Malta Isola nel Mare Siciliano con le sue Antichità, ed Altre Notitie* (Malta, Paolo Bonacota, 1647).
- 18 Bonnici (1988), 20.
- 19 AAM, VP XXVII, 406r, 408r/v.
- 20 Bonnici (1984), 141.
- 21 'Carte particuliere des isles de Malta et du Gozo, 1719', *Treasures of Malta* 59, Vol. XX, 2 (Easter 2014), 66-75.  
Interessanti kif f'din il-mappa jissemma wkoll il-Buskett tan-Nadur, sena qabel ma' De Soldanis jghid li bdiet tiġi ċelebrata l-Imnarja fih.
- 22 Giovanni Pietro Francesco Agius de Soldanis, *Għawdex bil-Ġrajja Tiegħu*, Giuseppe Farrugia (trad.) Vol. 2. (Malta, Stamperija tal-Gvern, 1953), 64.  
L-enfasi hija tiegħi.
- 23 Abela - Ciantar, 242.
- 24 AAM, VP XXV, 550r.
- 25 Ibid., 549v.  
Fil-fatt, kif jistqarr Dun Bernard Haber innifsu, f'Mejju tal-1699,

- huwa diġà kien qiegħed iqaddes ġo fiha fil-Hdud u fil-festi flok f'dik tal-Kuncizzjoni tal-Qala, minkejja li minn din tal-ahħar kienet għadha tingħata l-kura tal-erwieħ fil-maġġor parti.
- 26 Ibid., 549v
- 27 Ibid., 549r.
- 28 Għall-fini tal-kjarezza, il-Viżta Pastorali tal-1699 qiegħda mnizzla darbtejn: fil-volumi numru XXVI U XXVII. X'inhi r-raġuni ma nistgħux nġhidu, imma huma kopja ta' xulxin.
- 29 Bonnici (1988), 22.
- 30 '...novæ Parochialis sub Invocatione Sanctorum Apostolorum Petri et Pauli in Casali, sive Regione Nadur...'  
AAM, VP XXVII, 406r.
- 31 Ibid., 408r.
- 32 Karm Caruana, *In-Nadur u t-Tempju Tiegħu Monumentali* (Malta, 1953), 48-49.
- 33 AAM, VP XXV, 547v.
- 34 AAM, VP XXVII, 406r.
- 35 Ibdja mir-rendikont li jibda minn ġimgha biss wara d-data tas-26 ta' Ottubru 1699 li semmejna, jiġifieri mill-1 ta' Novembru 1699 meta nergħu nsibu referenza li l-knisja kienet iddedikata lil San Pietru u San Pawl.  
Bonnici (1984), 146.
- 36 Ibid., 177.
- 37 Ibid., 181.
- 38 Arkivju Parrokkjali Nadur (APN), *Liber Baptizatorum*, Vol. 1, nri 1-370.
- 39 Giovanni Pietro Francesco Agius de Soldanis, *Għawdex bil-Ġrajja Tiegħu*, Giuseppe Farrugia (trad.) Vol. 1. (Malta, Stamperija tal-Gvern, 1936), 23.

